

اجتماعیت اور فرد کی فکری تربیت

از

پروفیسر ڈاکٹر مس نسیم سحر صد

صدر شعبہ علوم اسلامیہ

لاہور کالج برائے خواتین یونیورسٹی، جیل روڈ، لاہور

Abstract

Islam is the religion of peace. It is the source of guidance which cultivates the attitudes of submission and surrender to Almighty Allah Ta'ala. Islam addressed not only the people of Arabia but mankind at large. Rasool-e-Karim Hazrat Muhammad (S.A.W.W) propagated the teachings of Islam and provided his 'Uswa-e-Hasna' for humanity to lead successful lives in this world and to qualify for better rewards in the life hereafter.

Islam not only addresses Man as an individual but also guides him to create a strong link with his community and society.

Quran narrates the rules, regulations, 'Awamir and Nawahi' for human beings. It explains that Man is born with a social nature and he cannot survive alone. Community is made up and develops by the peaceful interaction of individuals. If the individuals are of good character, the community and society at large will also become a cradle of peace, happiness and tranquility.

Islam promotes those teachings which motivate individuals towards discipline and balance. As a result these qualities are reflected in the society. The ideology of Islam nourishes culture and civilization, having an Individuality in the global perspective. The Individual's positive ideological training and formation of a healthy community are the main features of Islamic teachings. Abilities like the nobility of character, piety, tolerance, a sense of justice and accountability in life become those indicators that are the hallmark of civilized and cultured individuals and society.

The ideological training of Individuals starts with the belief in Allah and Prophet hood of Hazrat Muhammad (S.A.W.W). It is the first step towards the spiritual purification of an individual.

Ibadaat and ethical values are the essentials of a sociological life. These essentials have their roots in these basic beliefs. The second step in this ideological training, is the belief in the life hereafter which plays a vital role in considering our life on earth as precious. The importance of a harmonious social life has its link with the idea of accountability in the life hereafter according to which man has to fulfill the 'Haqooq-ul-Ibaad' emphasized throughout in the Quran and Hadith.

The concept of 'Ibadah' enlightens an individual's mind and makes one realize the importance of the connection between Allah and His beloved creation-human beings. It elevates one's concept about life and making spiritual growth stronger. It also strengthens the ties of the individual with the collective social system.

Another most important aspect of Individual's ideological training for making the social environment strong and effective is to nourish the quality of 'Taqwa' i.e. to avoid all those actions which Allah Ta'ala does not like. This feeling generates from the 'Qalb' i.e. the heart, and plays an effective role in an individual's life. It is this quality that makes him acceptable and

اجتماعیت اور فرد کی فکری تربیت

respectable in social life. Hazrat Muhammad (S.A.W.W) stressed upon 'Taqwa' as the essence of dignity and success in this life and the life hereafter. It enhances the meaningfulness of individual's actions, grooms the different aspects of his character, elevates him to the level from where generate the most desirable cultural traditions and values which in turn bring more blessings of 'Allah Ta'ala'. Therefore, we can say without any doubt that Islam provides for its followers an ideal training which results in a harmonious social life.

دین اسلام - امن و سلامتی اور تسلیم و رضا کا عنوان ہے۔ ایسا سرچشمہ ہدایت ہے جس کا مبداء و مصدر، بزرگ و برتر ذات باری تعالیٰ اللہ جل جلالہ کی ذات برحق ہے۔ دین اسلام تکمیل کی خصوصیت اور نعمت نامہ کے اعزاز کا حامل ہے۔ حیات انسانی کے استحکام اور استواری کی خصوصی نوعیتوں اور جہتوں کو متعین کرتا ہے۔ اس دین حق کی فراہم کردہ ہدایت کی ضیاء پاشیاں تاقیامت ہر آنے والے دور اور زمانے میں انسانی تہذیب و تمدن کو متور و تاباں کرتی رہیں گی۔ کرس وادی (Charis Waddy) رقمطراز ہے کہ دین اسلام کوئی نیا دین نہیں ہے جس کی تبلیغ چودہ سو سال پیشتر حضرت محمد ﷺ نے کی تھی بلکہ یہ وہی دین ہے جو کرہ ارض پر ابوالبشر کے اُترنے کے بعد اللہ تعالیٰ کی تعلیمات کی صورت میں اُن کو عطا ہوا تھا۔ اللہ تعالیٰ نے اُن کو تمام بنی نوع انسانی کے ضابطہ حیات کا مستحکم راستہ عنایت کیا۔ بعد میں مختلف مقامات پر مبعوث ہونے والے انبیاء و رسل انہی احکامات الہیہ کو بیان فرماتے رہے ان تعلیمات کی رُوح اللہ تبارک و تعالیٰ کے رُوبرو تسلیم و رضا کا اظہار تھا۔ اس نبوت و

اجتماعیت اور فرد کی فکری تربیت

رسالت کے سلسلے کے سر تاج سرور کو نبین حضرت محمد ﷺ ہیں۔ قولہ تعالیٰ ﴿إِنَّا أَلَدِينِ عِنْدَ اللَّهِ الْإِسْلَامَ﴾ (1) کے مطابق تمام گزشتہ تعلیمات کو اپنے دامن میں سمولیا۔ دین اسلام عا لگیبریت اور آفاقیت کی خصوصیات کا حامل اور بہترین اصول و احکام کا جامع ہے۔ (2)

دین اسلام اپنی مخاطب نوع بشر اور کل نوع انسانی کو قبول ایمان کی جو دعوت پیش کرتا ہے ان میں اعلیٰ مقاصد اور نصب العین پوشیدہ ہیں، جن کے حصول کیلئے انسانیت کو ہمیشہ متحرک اور رواں دواں رہنا ہے۔ گویا دین اسلام کا تعلق اور واسطہ حال سے بھی ہے اور مستقبل سے بھی، یہ ماضی کے احوال کے بیان اور بنیادوں پر استوار ہے۔ ہر دور میں انسانی زندگی کی تمام وسعتوں پر محیط ہے۔ دنیاوی صلاح و فلاح اور اخروی نجات و کامرانی پر مبنی جامع اور کامل ہدایت کا خزینہ ہے۔ بیمار انسانیت کیلئے نسخہ شفا، جو ہر بیماری کا علاج فراہم کرتا ہے، ہر مسئلہ کا حل بتاتا ہے۔ مصنوعی نہیں، بلکہ حقیقی اعتبار سے تحریک و مقصد کو پانے کی جستجو اور اخلاص نیت کی اقدار سے روشناس کراتا ہے۔ (3)

بنی نوع انسان کیلئے قرآن حکیم اور حدیث نبوی ﷺ منزل مقصود کا ایسا نشان ہے جس کی رہنمائی میں تاقیامت انسانی فکر و عمل کی رعنائیوں کو منصفہ شہود پر آنا اور تہذیب و تمدن کو نمونہ پانا ہے۔ دین مبین کے یہ دونوں سرچشمے ہر اس تقاضے کی تشنگی کو بدرجہ اتم سیراب کرتے ہیں، جو ابد تک اس کی راہ میں سوالیہ نشان بن کر سامنے آتے رہیں گے۔

قرآن حکیم رشد و ہدایت کے سلسلے میں نازل شدہ تمام صحف و کتب کا خلاصہ، تتمہ اور مکمل کتاب ہے۔ جو اعجاز کی خصوصیت، وسعت معانی، گہرائی اور تعمق کے اوصاف سے مزین ہے۔ جزیرۃ العرب میں حضور ﷺ پر نازل ہونے والا یہ کلام الہی گزشتہ انسانی معاشروں، اُن کی خوبیوں، خامیوں اور رذائل و خصل حسنہ کو بیان کرتا ہے۔ مسائل حیات کا جامع احاطہ کرتے ہوئے اصولی مگر واضح رہنمائی فرماتا ہے۔ قرآن و حدیث کا یہ ذخیرہ ہدایت مفہوم و معنی کی ایسی گہرائیوں کو سموئے ہوئے ہے جن میں غوطہ

اجتماعیت اور فرد کی فکری تربیت

زن ہو کر ہر دور کے انسانوں نے اپنی جدت طبع اور فکری صلاحیتوں کے مطابق غواصی کی۔ اور ہر دور کے مسائل کے حل اور وضاحتوں کی نئی تعبیریں ڈھونڈیں اور ہر دور کے تقاضوں کے ساتھ قرآن و حدیث پر مبنی اسلامی تعلیمات کی مطابقت پذیری کو قائم کر کے دکھایا۔ جس سے یہ اندازہ ہوتا ہے کہ رسول کریم ﷺ پر نازل شدہ اس کلام رب العالمین اور وحی الہی میں وقت اور زمانہ کی ہر سہولیتوں یعنی ماضی، حال اور مستقبل کے درمیان ایسا توازن موجود ہے جسے ہر دور میں محسوس کیا جاتا رہے گا۔ صاحب ایمان کی حیثیت سے حیات انسانی کے مختلف شعبوں میں مثالی رہنمائی کا سامان ڈھونڈنا چنداں دشوار نہیں۔ اس جامع ضابطہ حیات کا ہی اعزاز ہے کہ دنیوی اور اخروی تقاضوں اور ربط و تعلق کو سمجھتے ہوئے مقصود و مطلوب حیات کی نشاندہی فرمادی گئی۔

1. ال عمران 3 : 19

2. Charis Waddy, The Muslim Mind [Lahore: Vanguard Books (Pvt.) Ltd., 1992] P: 179

3. The Muslim Mind, P: 178

اسلام میں فرد اور اجتماعیت کے تمام پہلوؤں کا احاطہ کیا گیا۔ زمانہ جاہلیت میں زندگی گزارنے والوں کو ایسے قواعد و ضوابط کا خوگر بنایا گیا جنہوں نے انسانی سوچ اور فکر کے دھارے بدل دیے۔ قرآن حکیم اس حقیقت کو بنیادی طور پر تسلیم کرواتا ہے کہ ہدایت کا منبع ایک ہی ہے اور حضرت آدمؑ سے لے کر حضور نبی کریم ﷺ تک انسانیت کبھی بھی رشد و ہدایت سے محروم نہیں رہی اور خرابیوں کی اصلاح کیلئے انبیاء و رسل مبعوث ہوتے رہے۔ لہذا ہر انسانی معاشرہ احکامات الہیہ کی روشنی میں ہی اپنی زندگی کے نقشے ترتیب دیتا رہا۔ یہ ایک علیحدہ بات ہے کہ ابلیسی ہتھکنڈوں کے زیر اثر سماوی رشد و ہدایت کا عمل مختلف خرابیوں سے دوچار ہوتا رہا۔ رفیع اللہ شہاب رقمطراز ہیں کہ مختلف تاریخی ادوار میں انسانوں نے اپنے وقت کے حالات کے مطابق معاشرے تشکیل دیے، ان معاشروں کے طفیل دنیا میں تہذیب و تمدن کا

اجتماعیت اور فرد کی فکری تربیت

ارتقاء ہوا، تاہم وقت گزرنے کے ساتھ ان میں خرابیاں پیدا ہو جاتیں۔ تاہم چاہے یہ انسانوں کی کوششوں سے قائم ہوئے یا انبیاء و رسل کی تعلیمات کے نتیجے میں، وقت گزرنے کے ساتھ ساتھ ان میں خرابیاں پیدا ہوتی رہیں جن کی وجہ سے یہ معاشرے زوال کا شکار ہو گئے۔ (1) لیکن قرآن حکیم کو اللہ تعالیٰ نے آخری کتاب ہدایت ہونے کے اعزاز سے سرفراز فرمایا۔ یہ ایمان و یقین کی تمام خرابیوں کو دور کر کے عمل کی دنیا کی اصلاح پر مبنی پیغام حق تھا جنہوں نے تمام مفاسد اور برائیوں کو اصلاحی جامہ پہنایا۔

دین اسلام میں فرد کی فکری تربیت اور اجتماعیت کی تشکیل کے موضوع کو بھی زیر بحث لایا گیا ہے۔ دین اسلام کا فراہم کردہ حیات انسانی کا خاکہ ایسی خصوصیت کا مالک ہے جو انسان کو عقلی و فکری رہنمائی عطا کرنے کے ساتھ ساتھ اس کے قلب و روح کو بھی متور و تاپاں کرتا ہے۔ اس کے نقطہ نظر میں آفاقیت کا رنگ پیدا کرتا ہے۔ اسے انسان دوست بناتا ہے۔ اسے ذات کی حد بندیوں سے نکال کر جماعت کے ساتھ وابستگی عطا کرتا ہے اور یوں فرد و جماعت دونوں کو ایک ایسے مربوط تعلق میں منسلک کرتا ہے جو ہر حالت اور ہر کیفیت میں رضائے الہی کے ماتحت اور اطاعت اللہ والرسول ﷺ کے تقاضوں کی تکمیل میں سرگرم رہتا ہے اور یہ اساس ہر دو کیلئے کامیابی اور رفعت و عروج کی ضمانت بن جاتی ہے۔

دین اسلام کی تعلیمات کا مخاطب انسان ہے۔ قرآن حکیم نے انسان کو گمراہی سے بچانے اور صراطِ مستقیم پر گامزن رکھنے کیلئے تمام اصول و ضوابط، اوامر و نواہی عطا فرمائے۔ لیکن یہ حقیقت بھی ذہن نشین کروادی کہ وہ عمرانیاتی سطح پر اجتماعی زندگی بسر کرنے کی سرشت کے ساتھ پیدا ہوا ہے۔ لہذا فرد اور اجتماعیت لازم و ملزوم ہیں۔ فرد کی اصلاح و تربیت کا مطلب صحت مند معاشرہ کی تعمیر ہی ہے۔ کیونکہ اچھے افراد عمدہ اور بہتر عمرانیاتی ہیئت کو وجود میں لانے کا باعث ہوں گے اور صالح معاشرہ کے ہاتھوں اچھے افراد کی پرورش و تربیت ممکن ہو سکے گی۔ گویا دونوں یعنی فرد اور اجتماعیت ایک دوسرے سے توانائی، قوت اور زندگی حاصل کرتے ہیں۔ دونوں ایک دوسرے کے باہم گرجا جتند ہیں۔ فرد معاشرے کو نئے

اجتماعیت اور فرد کی فکری تربیت

نئے افکار و خیالات سے مالا مال کرتا ہے۔ اپنی قابلیتوں اور اجتہادی تازہ کاریوں سے تہذیب و تمدن اور عمرانیاتی زندگی کے مختلف گوشوں کو چمکاتا اور سنوارتا ہے۔ اپنی سیرت و کردار کی تعمیر و تشکیل، شخصیت کی نشوونما اور عمل کی استواریوں سے معاشرہ میں نظم و ضبط اور توازن پیدا کرتا ہے۔ وہاں اجتماعیت بھی فرد کو نکھارنے اور سنوارنے کے معاملے میں کسی بخل کا اظہار نہیں کرتی۔ چنانچہ صالح معاشرہ جو اتباع و اطاعت اللہ والرسول ﷺ کے محاسن سے متصف ہوتا ہے فرد کو زندگی کی راسخ اور بندھی مکی روایات عطا کرتا ہے۔ مثبت تصورات اور صحیح عقائد دیتا ہے۔ متوازن زندگی کا نصب العین فراہم کرتا ہے۔ تہذیب و تمدن کے مستحکم سانچے اور اسلوب مہیا کرتا ہے۔ طاقت و توانائی اور قوت و اقتدار کی مطلوبہ ضروریات کو پورا کرتا ہے۔ فرد کو اپنی ذات کے اظہار، اپنی قابلیتوں اور صلاحیتوں کی تکمیل اور اپنی ذات و شخصیت کے نشو و ارتقاء کے تمام مواقع عطا کرتا ہے جن سے آگے ترقی کی راہیں اور منزلیں متعین ہوتی ہیں۔ وہ فرد کی حوصلہ مند یوں اور ذاتی امنگوں کو متاثر و مجروح نہیں کرتا۔ بلکہ اس کو تشویق و ترغیب دلاتے ہوئے سعادتوں اور نیکیوں کے حصول کیلئے ہمیز دیتا ہے۔

۱۔ شہاب، رفیع اللہ، اسلامی معاشرہ [لاہور: سنک میل پبلی کیشنز، 1988ء]

ص: 18

یہ صالح معاشرہ کہاں سے آیا؟ درحقیقت صالح افراد ہی صالح عمرانیاتی اجتماعی تشکل میں اجاگر ہو کر معاشرہ کہلاتے ہیں۔ اس سے یہ امر مترشح ہے کہ افکار و خیالات کی استواری کیلئے فرد کے ساتھ ساتھ اجتماعیت بھی ضامن و ذمہ دار ہے۔ چنانچہ فرد اور اجتماعیت دونوں کیلئے اس فکری اساس کی فراہمی بہت ضروری ہے جو اسے صالح خطوط پر چلائے اور باہد گرا ایک دوسرے کیلئے بہتر معاون و مدد گار بنائے۔

اجتماعیت اور فرد کی فکری تربیت

فرد اور اجتماعیت کے مابین تعلق اور ربط کی نوعیت کو سمجھنا اس لیے بھی ضروری ہے کہ افراط و تفریط کی روش سے زندگی کے مفہوم و معنی اور مقصود و مطلوب حیات تک رسائی کا عمل متاثر ہوتا ہے۔ یہ زندگی کی صلاح و فلاح اور بقاء کیلئے بہت ضروری ہے۔ اگر محض فرد کی اصلاح و ترقی کو نصب العین ٹھہرایا جائے تو توازن بگڑ جاتا ہے اور فرد کی نشو و ارتقاء رہبانیت کی انتہاؤں کو اجاگر کرنے کا باعث بنتی ہے اور خود وہ نظام فکر ہی زندگی سے ہاتھ دھو بیٹھتا ہے۔ ایسے حلیل القدر، عالی ہمت اور تازہ کار افراد مصدقہ شہود پر لانے سے قاصر رہتا ہے جو عمرانیاتی اجتماعی ہیئت کو متحرک و رواں دواں رکھنے اور تہذیب و تمدن کے دبستان میں رونق اور زینت کا باعث بن سکیں۔

دوسری طرف اگر فرد کو نظر انداز کرتے ہوئے اجتماعیت کے خارجی مظاہر، اس کی فلاح و بہبود اور تنظیم سے ہی تعرض کیا گیا تو وہ نظام فکر بھی ناکام ثابت ہوئے کیونکہ جراتوں کے حامل، خدا ترس، خود بین و خود نگر، حق پرست اور قلبی لطائف سے آگاہ افراد تربیت پذیر نہ ہو سکے جو قلب و باطن کو صیقل کرتے، اعلیٰ سیرت و کردار کی تعمیر و تشکیل کے نتیجے میں محاسن اخلاق کی دنیا آباد کرتے اور اجتماعیت کے خارجی مظاہر کو تقویت ملتی۔ اسلامی تعلیمات کے تناظر میں فرد اور اجتماعیت یکساں اہمیت کے حامل ہیں۔ ان میں کوئی ثنویت یعنی دوئی (Dualism) نہیں ہے۔

دین اسلام اچھے اور صالح افراد کی سیرت و کردار اور شخصیت کی تعمیر و تشکیل پر زور دیتا ہے۔ جس کے نتیجے میں صالح اجتماعیت خود بخود پروان چڑھتی ہے اور اس کیلئے کوئی مصنوعی کوشش نہیں کرنی پڑتی۔ اس کے ساتھ ساتھ قرآن حکیم اور احادیث مبارکہ میں اجتماعیت کی صلاح و فلاح کو مستحکم کرنے والی اقدار اور خصوصیات کی بہترین طریقے سے نشاندہی فرمائی گئی۔ تاکہ وہ زیادہ مثبت انداز میں اپنی عمرانی ذمہ داریاں ادا کر سکے۔ یہ بات ایک مسلمہ حقیقت کا درجہ رکھتی ہے کہ اجتماعیت کا احساس انسان کا طبعی اور نفسیاتی احساس ہے اور اس کا رگبہ عالم میں انسان کو زندگی کے مرحلہ اول پر ہی اس سے دوچار ہونا پڑتا ہے۔ پھر وہ جس قدر نشو و نما کے مرحلے طے کرتا جاتا ہے اسی قدر اس کے علاقے میں توسیع پیدا ہوتی چلی

جاتی ہے۔ (1)

عبدالحمید صدیقی فرد اور جماعت کے ربط و تعلق کے تناظر میں فرد کی اہمیت کے حوالے سے اس کے تصرف اور اختیارات، اعمال کی ذمہ داری اور جوابدہی کو زیر بحث لاتے ہوئے رقمطراز ہیں کہ اس کا یہ مطلب نہیں کہ جماعت اور اجتماعی نظام اسلام کی نگاہ میں کوئی اہمیت نہیں رکھتے۔ فی الواقع ان کو بڑی اہمیت حاصل ہے مگر اس حیثیت سے نہیں کہ وہ بجائے خود مقصود ہیں بلکہ اس حیثیت سے کہ فرد کی شخصیت کا ارتقاء اور اس کی ذات کی تکمیل جماعت ہی کی اصلاح اور اجتماعی نظام ہی کی بہتری پر منحصر ہے۔ اللہ تعالیٰ نے انسان کو بے شک فرد کی صورت میں پیدا کیا ہے مگر اسے ایسا رکھا نہیں ہے۔ گونا گوں اجتماعی تعلقات ہی فرد کی نشوونما کے ضامن ہوتے ہیں۔ اس کی صلاحیتیں ان کی بدولت ابھرتی ہیں۔ ہم ایسے تجریدی فرد کا تصور تک نہیں کر سکتے جو اجتماعی زندگی سے قطعاً بے نیاز ہو۔ فرد کی امتحان گاہ جس میں اسے اپنی صلاحیتوں کو برومند کرنے کا موقع ملتا ہے وہ اس کی اجتماعی زندگی ہی ہے۔ (2)

1۔ صدیقی، حیدر زمان، اسلامی نظریہ اجتماع، [لاہور: یونیورسٹی بکس 1986ء]

ص: 40

2۔ انسانیت کی تعمیر نو اور اسلام [لاہور: اسلامک پبلشنگ ہاؤس، اشاعت اول:

1976ء] ص: 196

اللہ تبارک و تعالیٰ نے دین اسلام کی تعلیمات کے مختلف امتیازی پہلوؤں کو قرآن پاک میں کئی مقامات پر بیان فرمایا ہے جن میں سے کچھ کی نشاندہی ذیل میں کی جا رہی ہے جن سے واضح ہوتا ہے کہ یہ وہ دین ہے جو کائنات میں جاری و ساری قوانین فطرت اور ان کی صداقتوں کے ساتھ ارتباط رکھتا ہے۔ یہ کفر و شرک اور جھل و ہونئی کی غلامی سے نکال کر انسان کو ذہنی و فکری اور علمی معرفتوں کے نور سے متور کرتے ہوئے زندگی بسر کرنا سکھاتا ہے۔ ارشاد باری تعالیٰ ہے:

اجتماعیت اور فرد کی فکری تربیت

﴿قد جاءكم من الله نور وكتب مبين ۝ يهدي به الله من اتبع رضوانه سبيل السلام و يخرجهم

من الظلمات إلى النور بإذنه ويهديهم إلى صراط مستقيم﴾ (1)

امام البیضاوی کے نزدیک کتاب مبین سے مراد قرآن حکیم ہے جو اعجاز کی خصوصیات سے مالا مال ہے۔ شک اور گمراہی کی ظلمتوں کو دور کرنے والی کتاب ہے۔ جبکہ نور سے مراد حضرت محمد ﷺ کی ہستی ہے۔ جو شخص اللہ تعالیٰ کی رضا و خوشنودی کے اتباع میں اللہ کے راستے یا عذاب سے سلامتی کے راستوں پر چلے گا تو اس کو پروردگار کفر سے نور اسلام کی طرف نکال لے جائے گا اور ان کی سیدھے راستے کی طرف رہنمائی فرمائے گا۔ (2)

﴿يا مريم بال معروف و ينههم عن المنكر و يحل لهم الطيبات و يحرم عليهم الخبائث و يضع

عنهم اصرهم و الاغلال التي كانت عليهم﴾ (3)

رسول کریم ﷺ لوگوں کیلئے امر بالمعروف اور نہی عن المنکر کے علاوہ پاکیزہ اشیاء کو حلال اور خباثت کی حرمت قائم فرماتے تھے۔ مزید برآں آپ ﷺ لوگوں سے وہ تمام بوجھ اور وزن دور فرماتے تھے جن کے تلے انسانیت دبی ہوئی تھی۔

﴿قل اني على بينة من ربي﴾ (4)

کہہ دیجئے کہ میں اپنے رب کی طرف سے واضح دلیل پر ہوں۔ امام البیضاوی نے اس کی تشریح میں لکھا ہے کہ 'بینة' کا مطلب واضح دلیل، جو حق کو باطل سے ممتاز کر دے اور اس سے مراد قرآن اور وحی ہے۔ (5)

﴿ليهلك من هلك عن بينة و يحيى من حي عن بينة﴾ (6)

تاکہ جسے ہلاک ہونا ہے وہ دلیل سے بے اعتنائی برت کر ہلاک ہو اور جسے چینا ہے وہ دلیل کو مان کر جیے۔

امام البیضاوی ہلاکت و حیات کو بالترتیب کفر اور اسلام کیلئے استعارہ بھی مراد لیتے ہیں۔ (7) گویا جو حق

کو قبول کرے گا تو اس کی حیات کی دلیل ہے اور جو حق کی واضح نشانی کو قبول نہیں کرے گا تو یہ اس کیلئے ہلاکت کا موجب ہوگی۔

1. المائدة 5 : 15-16
2. تفسیر البیضاوی ، 120/2
3. الاعراف 7 : 157
4. الانعام 6 : 57
5. تفسیر البیضاوی ، 165/2
6. الانفال 8 : 42
7. تفسیر البیضاوی ، 61/3

ان آیاتِ کریمہ کی روشنی میں دین اسلام کے جو امتیازی پہلو اُجاگر ہوتے ہیں ان سے یہ پتہ چلتا ہے کہ دین اسلام کسی کیلئے جبر واکراہ کا راستہ نہیں کھولتا۔ وہ اپنے واضح دلائل بیان کرتے ہوئے مخاطبین کو پورا حق دیتا ہے کہ وہ علم و ادراک کی روشنی میں ان حقائق کو اختیار کی طور پر قبول کریں تاکہ کوئی حجت باقی نہ رہے اور انسان اپنے فیصلہ کیلئے کلیتاً ذمہ دار ہو۔ فرد اور اجتماعیت کی مثبت تعمیر اور نشو و ارتقاء کیلئے اسی انداز کے ماحول کی ضرورت تھی تاکہ وہ حریت و آزادی کی فضا میں پروان چڑھ سکے۔ دین اسلام میں فرد اور اجتماعیت کے باہمی ربط کی ایک خصوصیت یہ بھی ہے کہ فرد کو انتہائی حریت حاصل تو ہے لیکن جماعت سے الگ تھلگ ہو کر جماعتی مفادات کو پس پشت ڈالنے نہیں دیا گیا۔ بلکہ دونوں کو باہمی ارتباط سے پروان چڑھنے کے لوازمات مہیا کیے گئے۔ فرد کی فکری تربیت اور اجتماعیت کی تشکیل و ترتیب کے لیے دین اسلام نے جن حقائق کو بیان کیا ہے ان کا احاطہ کرتے ہوئے اگر ہم بنیادی حقیقت پر اپنی توجہ مرکوز کرنا چاہیں تو وہ محور ایمان باللہ والرسول ہے۔ ایمان کی اسی بنیاد

اجتماعیت اور فرد کی فکری تربیت

سے مزید ایسے حقائق کی تخریج ہوتی ہے۔ جو فرد کی تربیت میں بھی اہم کردار ادا کرتے ہیں اور اجتماعیت پر بھی اپنے مثبت اثرات مرتب کرتے ہیں۔ تمام تراکامات ربانی کا محلِ اوّل اگرچہ فرد ہی ہے لیکن حیاتِ عمرانی فرد کی حیاتِ شخصیت سے علیحدہ نہیں ہے اور یہ حقیقت عیاں ہے کہ تمام تر عمرانی و اجتماعی سرگرمیوں کا ماخذ فرد ہی ہے۔ افراد کی کثرت، اجتماعیت کے رُوپ میں جلوہ لگن ہوتی ہے۔ گویا اجتماعیت کی تمام تر ذہنی و فکری اور علمی استعداد افراد کی قابلیتوں اور صلاحیتوں کی آئینہ دار ہوتی ہے۔ یہ حقیقت بھی ہمارے پیش نظر رہنی چاہیے کہ فرد کے شخصی اوصاف و خصائص جب تک اجتماعیت سے انضمام پذیر نہ ہوں نہ وہ پایہ تکمیل کو پہنچتے ہیں اور نہ فرد خود ان سے مستفید اور متمتع ہونے کے قابل ہوتا ہے۔ فرد کے تمام تر اوصاف و خصائص اور کمالات کی قدر و قیمت اجتماعیت کے ساتھ وابستگی میں ہی مضمر ہے۔ گویا وہ عمرانی زندگی کا حائتمند ہوتا ہے اور حیاتِ عمرانی کی اجتماعی نوعیت افراد سے ہی وابستہ ہے گویا ہر دو ایک دوسرے کے تشکیل و تعمیر کے رہین منت ہیں۔

☆.....ایمان باللہ والرسول:

اللہ جل شانہ وہ ذات باری تعالیٰ ہے جس کے گرد کونین کے تمام حقائق لپٹے ہوئے ہیں۔ اس کا اقرار و اعتراف فرد کو فکری اور روحانی اعتبار سے اصلاح کے راستے پر گامزن کرنے کی پہلی اکائی ہے۔ رسول کریم ﷺ نے جب نبوت و رسالت کے خاتم کی حیثیت سے دین حق کی دعوت کا آغاز فرمایا تو توحید باری تعالیٰ کی طرف ہی سب کی توجہ مبذول کرائی۔ مخاطب کفار و مشرکین جو بت پرستی کی گمراہی میں مبتلا تھے اس حقیقت کو قبول کرنے کیلئے تیار نہ تھے۔ کیونکہ کثرت پرستی ان

اجتماعیت اور فرد کی فکری تربیت

کے قلوب کو زنگ آلود کر چکی تھی۔ وہ اپنے آباد و اجداد کی تقلید کی روش میں ایمان باللہ سے اعراض کی تو جیہ یہ بیان کرتے تھے۔

﴿وقالوا قلوبنا غلف﴾ (1)

گویا منعم حقیقی کی نعمتوں کی قدر دانی سے انحراف، اس کی وحدہ لا شریک ذات کو تمام کائنات کا خالق و مالک اور رب ماننے سے انکار منکرین کی عام روش بن کر سامنے آئی۔ ایک اللہ کے سوا کوئی معبود حقیقی نہیں اس بات پر وہ حیران و ششدر تھے۔ کیونکہ ان کی عقلِ نارسا تو محسوس معبودوں اور تعددِ الہ کے چکروں میں الجھی ہوئی تھی۔ ان کی حیرت و استعجاب کو قرآن حکیم میں بیان کیا گیا ہے۔

﴿اجعل الالهة الها واحدا ان هذا لشيء عجاب﴾ (2)

کیا اس نے اتنے معبودوں کے بجائے ایک ہی معبود رہنے دیا؟ واقعی یہ بہت ہی عجیب بات ہے۔

ص 38 : 5

2

البقرة 2 : 88

الوہیت کو الہ واحد کے ساتھ مختص کرنا ان کی سمجھ سے بالا امر تھا جو ان کے آباء کی روش سے بھی مطابقت نہ رکھتا تھا۔ وہ کائنات میں کثرتِ اشیاء کا احاطہ ایک الہ کے علم و قدرت کے بس کی بات خیال نہ کرتے تھے۔ لیکن دین اسلام کی دعوت کا مرکزی نقطہ ایمان باللہ کی دعوت اور وحدانیت کا اقرار کروانا تھا۔ تمام گذشتہ انبیاء و رسل نے بھی اپنے مخاطب افراد کو توحید باری تعالیٰ ہی دعوت دی تھی۔ اردو دائرہ معارف اسلامیہ کا مقالہ نگار رقمطراز ہے کہ کمال توحید یہ ہے کہ نفس میں ایک ایسی کیفیت پیدا ہو جائے جس سے وہ بے اختیار اللہ کو اپنی ذات، صفات اور افعال میں یکتا جان لے۔ (1)

اللہ اور اس کے رسول پر ایمان سے ہی قلبی و باطنی اور خارجی اصلاح کا عمل شروع ہوتا ہے۔ تمام

اجتماعیت اور فرد کی فکری تربیت

عبادات، اخلاق اور معاملات کے احکامات کی تنفیذ اُسی صورت میں ممکن ہے جب ایمان باللہ کا اقرار ہو۔ انسان کی کل صلاح و فلاح کا اوّل و آخر نکتہ یہی ہے کہ اللہ کے رسول ﷺ کی دعوت پر لبیک کہتے ہوئے معبودِ حقیقی کی الوہیت کا اقرار کیا جائے اور پھر اس عقیدہ توحید کے تمام لوازمات کی تکمیل کی جائے جس کی بناء پر اللہ تعالیٰ کی رضا و خوشنودی کے مقام و مراتب حاصل ہو سکیں گے۔ اللہ تعالیٰ فرماتے ہیں کہ تمام بنی نوع انسان کی ارواح ربوبیتِ الہیہ کا اقرار کر چکی ہیں جس کو وعدہ یومِ اُلت کے عنوان سے بیان کیا گیا۔

ایمان باللہ کیلئے کسی دلیل کی ضرورت نہیں کیونکہ سب اعتراف کر چکے لیکن پھر بھی اُنفس و آفاق کے دلائل سے ایمان باللہ کی طرف متوجہ کرایا۔ انہیں سمجھایا گیا کہ 'کیا وہ لوگ ارض و سماء کی فاطر' ہستی کے بارے میں کسی شک میں مبتلا ہیں؟ (2) انہیں احساس دلایا گیا کہ اسی ذاتِ باری تعالیٰ رب العالمین کے پاس ان کو لوٹ کر جانا ہے۔ (3)

عقیدہ توحید و رسالت کا اقرار جو 'شہادتین' بھی کہلاتا ہے۔ اس امر کی عکاسی کرتا ہے کہ اللہ جل شانہ نے انسان کو بے یار و مددگار اور بے سہارا نہیں چھوڑا بلکہ نوعِ بشر میں سے ہی بہترین انسان حضرت محمد ﷺ کو مقامِ نبوت و رسالت سے نوازتے ہوئے اس سلسلہ ہدایت کو آپ ﷺ کی ذات پر مکمل کر دیا۔ آپ ﷺ پر جو کلام نازل فرمایا گیا وہ ہر قسم کی کجی و خامی سے پاک اور بے عیب ہے۔ (4) اس کی حفاظت کی ذمہ داری خود اللہ تعالیٰ نے اپنے ذمہ لے لی۔ قولہ تعالیٰ: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (5)

ایمانیات کیلئے یہ دونوں اجزاء فرد کی فکری تربیت اور اس کی اصلاح کا نقطہ آغاز ہیں۔ عبادات اور اخلاق جو عمرانیاتی اجتماعی زندگی کے لوازمات شمار ہوتے ہیں۔ وہ انہی اُتھٹاتِ العقائد کی روشنی میں اپنی افادیت منواتے ہیں۔ ان کی بناء پر ہی اسلام ایک موثر تعمیری اور فعال قوت بن کر زندگی کے ہر پہلو میں نفوذ کر جاتا ہے اور سچا ایمان انسان کی روحانی کیفیت اور مادی حالت پر قطعیت کے ساتھ اثر

اجتماعیت اور فرد کی فکری تربیت

انداز ہوتا ہے۔ یہ انسان کے فحی اور معاشرتی رویے، سیاسی طرز عمل اور اقتصادی زندگی پر بھی اپنے قطعی اثرات مرتب کرتا ہے۔ آنحضرت ﷺ کی نبوت و رسالت کی بدولت جب انسان تعلق باللہ کی رفعتوں تک رسائی حاصل کر لیتا ہے تو وہ اعلیٰ روحانی درجات کا سزاوار ہو جاتا ہے۔ انہی اجزائے ایمانیات کی رہنمائی میں وہ تمام مخلوقات کو رب العالمین کے نظام ربوبیت کا حصہ سمجھتا ہے اور اپنے مقام شرف و تکریم سے مالا مال ہونے کی بنا پر اس کا طرز عمل دوسروں کی طرف انتہائی مثبت اور تعمیری نوعیت کا حامل ہوتا ہے۔ اپنے معبود حقیقی کے احکامات کی اطاعت سے اس میں تیقن کی کیفیت پیدا ہو جاتی ہے اور وہ یکسوئی کے ساتھ تمام اعمال صرف اللہ واحد کی خوشنودی اور رضامندی کیلئے بجالاتا ہے۔ جو اس کی فکری تعمیر و تربیت میں اہم کردار ادا کرتے ہیں۔

1 اردو دائرہ معارف اسلامیہ، مقالہ توحید [لاہور: دانشگاه پنجاب، طبع ثانی،

1426ھ / 2005ء] 683/6

* قوله تعالى ﴿أَلَسْتُ بِرَبِّكُمْ قَالُوا بَلَىٰ شَهِدْنَا﴾ الاعراف 7 : 172

2 قوله تعالى: ﴿أَفَی اللّٰه شَک فاطر السموات والأرض﴾ ابراهيم 14 : 9

3 قوله تعالى: ﴿وَأَن إِلَىٰ رَبِّكَ الْمُنْتَهَىٰ﴾ النجم 53 : 42

4 قوله تعالى: ﴿الْحَمْدُ لِلّٰهِ الَّذِي أَنزَلَ عَلَىٰ عَبْدِهِ الْكِتَابَ وَلَمْ يَجْعَلْ لَهُ عِوَجًا﴾ ا

لکھف 18 : 1

5 الحجر 15 : 9

☆.....ایمان بالآخرۃ:

ڈاکٹر خلیفہ عبدالحکیم کے مطابق ایمان جس سے اعمال صالح صورت پذیر نہ ہوں اور اس میں عمل

اجتماعیت اور فرد کی فکری تربیت

کیلئے قوی محرک بننے کی صلاحیت نہ ہو تو وہ محض ایک رائے ہو کر رہ جاتا ہے۔ قرآن کے مطابق مسلم وہ ہے جو عقائد اسلام کو مانتا اور اس کے قوانین و رسوم کی پیروی کرتا ہے اور مسلم برادری کا ایک رکن ہوتا ہے۔ ایمان و اعتقاد کچھ اس سے زیادہ ہے۔ وہ قلب میں داخل ہو کر زندگی کو اندر سے ڈھالنا شروع کرتا ہے۔ باطنی اعتقاد کے بغیر ظاہری پابندی کم قدر و قیمت رکھتی ہے۔ اسلام ایمان باللہ کو مذہب کا حقیقی باطن قرار دے کر اس کو پھیلاتا اور ان لازمی نتائج کو اس سے وابستہ کرتا ہے جو اس سے رونما ہوتے ہیں۔ (1)

اسی سے حیات بعد الممات کا اعتقاد بھی پیدا ہوتا ہے۔ انسان کی حیات ایک قابلِ مضحکہ چیز بن جاتی، اگر اس کا آغاز و انجام صرف جسم کے ساتھ سمجھا جائے۔ قانونِ جزا و سزا مستقلاً اس زندگی میں بھی اپنا کام کرتا رہتا ہے اگرچہ یہ ہمیشہ ہم پر ظاہر نہیں ہوتا، موت کے بعد کی زندگی میں یہ انفعالات اور بھی نمایاں ہو جائیں گے۔ شاید یہ اس لیے ہوگا کہ مادی جسم کا خلاف اتر جانے سے روح کی بصیرت زیادہ تیز ہو جائے گی۔ حیات بعد الممات، نظام اخلاق اور قانونِ مکافات پر اعتقاد ایک دوسرے سے پیدا ہوتے ہیں۔ (2)

محمد حنیف ندوی کے مطابق نقص، گناہ اور تضادات کے چکر سے رہائی پاکر زندگی کے چہرہ زیبا کو مزید نکھارنا، جمال و کمال کی نعمتوں سے بہرہ مند ہونا اور فانی و زمانی کیفیتوں کے بالعکس ابدیت کے فیوض سے مستفید ہونا تخلیقِ انسانی کا حقیقی مقصد اور نصب العین ہے اور اسی لیے ایمان بالآخرۃ کی اہمیت عیاں ہوتی ہے۔ ارشادِ باری تعالیٰ ہے۔

﴿قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ وَابْقِی﴾ (3)

خود زندگی کی اپنی فطرت دوام، تسلسل اور ارتقاء چاہتی ہے، موت ارتقاء کا محض ایک مرحلہ ہے جس کا تعلق زندگی کے مادی پہلو سے ہے اور زندگی کا جو پہلو اللہ تعالیٰ کے فیوض ابدیت سے وابستہ ہے اس کو نہ فنا سے واسطہ ہے اور نہ موت سے کوئی خدشہ۔ (4)

اجتماعیت اور فرد کی فکری تربیت

ڈاکٹر حمودہ عبدالعاطی کے مطابق زندگی اللہ تعالیٰ کی حکمت اور اس کے علم کی ایک بین دلیل اور اس کے فن اور قدرت کا ایک روشن پرتو ہے۔ وہ زندگی دینے والا اور اس کی تخلیق کرنے والا ہے۔ زندگی اللہ تعالیٰ کی عطا کردہ امانت ہے اور وہی اسے واپس لینے کا حق رکھتا ہے۔ جب خدا انسان کو زندگی عطا کرتا ہے تو وہ اسے منفرد خوبیاں اور عظیم صلاحیتیں بیکار و دیعت نہیں کر دیتا اور نہ وہ خاص ذمہ داریاں جو انسان پر عائد کرتا ہے بے معنی ہیں۔ اللہ تعالیٰ مقصدِ حیات کے حصول اور منزل تک پہنچنے میں انسان کی مدد کرنا چاہتا ہے۔ اس کا منشاء یہ ہے کہ انسان زندگی گزارنے کا تخلیقی فن سیکھے اور الہامی ہدایت کے مطابق زندگی سے بھرپور لطف اندوز ہو مگر زندگی کے سفر میں خود کو ایک اجنبی یا مسافر تصور کرے جو اپنے سفر کے ایک مرحلے میں اس دنیا سے گزر رہا ہے۔ (5)

1 خلیفہ عبدالحکیم، ڈاکٹر، اسلام کا نظریہ حیات [لاہور: ادارہ ثقافتِ اسلامیہ،

1970ء] ص: 114

2 ایضاً حوالہ مذکور، ص: 117، 118 ملخصاً

3 النساء 4 : 77

4 ندوی، محمد حنیف، اساسیات اسلام [لاہور: ادارہ ثقافتِ اسلامیہ، بار اول،

1973ء] ص: 130-131

5 اسلام ایک زندہ حقیقت، ص: 70

حنیف ندوی تجزیہ کرتے ہوئے ایمان بالآخرۃ کے حیاتِ انسانی اور تہذیبی سمتوں کے تعین میں مرتب ہونے والے اثرات کی نشاندہی کرتے ہوئے رقمطراز ہیں کہ اس سے اجتماعی تگ و دو میں تین نمایاں عناصر کا اضافہ ہوتا ہے:

1- تقدیسِ حیات 2- اختصار و توازن

3- پاکیزگی اور محاسبہ کا احساس

1- تقدیس حیات:

تقدیس حیات سے مراد یہ ہے کہ انسانی ذہن سے وہ قنوط اور مایوسی دور ہو جاتی ہے جو موت کو تشخص کے مٹ جانے پر محمول کرنے سے پیدا ہو سکتی ہے۔ ایمان بالآخرۃ اس قلبی یقین کو اجاگر کرتا ہے کہ موت تبدیلی ماحول کا دوسرا نام ہے۔ اگر موت کی ہیبت و خوف کو ہم ایمان کے اس درجہ پر لے آئیں اور فنا کی بجائے بقا کی طرف بڑھتا ہوا قدم قرار دیں تو خود زندگی زیادہ اُستوار، زیادہ بامعنی اور زیادہ مقدس ہو جاتی ہے اور یہی زندگی کا اصل مصرف ہے۔

2- اختصار و توازن:

ایمان بالآخرۃ زندگی کے بے پناہ پھیلاؤ میں خوشگوار اختصار اور توازن پیدا کرتا ہے۔ مادیت پرستی کے بڑھتے ہوئے رجحانات سے نوع انسانی خطرات سے دوچار ہے۔ مغربی دنیا کے ماہرین عمرانیات کا یہ کہنا ہے کہ اگر سائنس و ٹیکنالوجی کے ترقی پذیر تقاضوں کا کوئی نصب العین وضع نہ کیا گیا اور ارتقاء برائے ارتقاء کے اصول پر پابندیاں عائد نہ کی گئیں اور لذتِ ایجاد کے سلسلوں کو وسیع تر ہونے کے مواقع فراہم ہوتے رہے تو ماحولیاتی فضا کی زہر آلودگی کے ساتھ ساتھ تہذیب انسانی کیلئے خطرات پیدا ہو جائیں گے اور انسان اپنا روحانی و اخلاقی تشخص کھو بیٹھے گا۔ مغربی ماہرین عمرانیات اس تضاد (Dilemma) کا شکار ہیں کہ سائنس و ٹیکنالوجی کو حصہ بندیوں کا شکار کرنے سے تہذیب کے ارتقائی پہلو مجروح ہوتے ہیں اور اسے غیر متحرک و متحجر بنا سکتے ہیں۔ جبکہ ایجادات کی تیز رفتار یوں کا ساتھ دینے سے زندگی کیلئے حیاتیاتی خدشات، عمرانی اور اخلاقی مضرتیں پیدا ہو رہی ہیں۔ اس کا مداوا یہ ہے کہ ایمان بالآخرۃ کے ایمان و یقین کو پختہ تر

اجتماعیت اور فرد کی فکری تربیت

کیا جائے۔ زندگی کے دنیاوی نقشہ کو آئندہ زندگی کی بنیاد پر استوار ہونا چاہیے۔ تو لامحالہ زاویہ نظر کی یکسر تبدیلی سے تہذیب انسانی کے غیر ضروری اور مہلک پھیلاؤ کا مسئلہ سائنسی سمجھوتے یا مفاہمت نہیں بلکہ عقیدہ و ایمان اور اخلاقی اقدار کی پرورش اور ارتقاء کا مسئلہ بن جاتا ہے۔ شعوری سطح پر اس فیصلہ کی ضرورت کا احساس پیدا ہوتا ہے کہ نشو و ارتقاء کی تیز کاریوں کو کس حد تک برداشت کیا جائے اور معاشرتی و اجتماعی فلاح و بہبود کے ساتھ کیونکر ہم آہنگ رکھا جائے۔ کیونکہ اسی اخلاقی و روحانی پیانوں کے تابع رکھنے سے ہی وہ توازن اور خوشگوار اختصار پیدا ہوتا ہے جو اس کو مادیت پرستی کے خطرات سے تحفظ دلاتا ہے اور زندگی کی معنویت میں اضافہ کر دیتا ہے۔

3- پاکیزگی اور محاسبہ کا احساس:

یہ مسلمہ امر ہے کہ حیات انسانی خالق حقیقی کی تدبیر و حکمت کا کرشمہ ہے۔ ایک بامعنی حقیقت، بامقصد نصب العین، خاص منزل اور متعین سمت کی حامل ہے۔ عقیدہ سے عمل کی جزئیات تک کیلئے ہدایات، پیمانے اور اصول موجود ہیں جن کے نفوذ میں ارتقاء و تکمیل کا راز مضمر ہے تو اس صورت میں لازم آتا ہے کہ ہر صاحب ایمان قلب و ذہن کی جنبشوں کا محاسبہ کرتا رہے اور دیکھتا رہے کہ جس پاکیزگی، احساس ذمہ داری اور فرض شناسی کی حاجت ہے، کیا وہ موجود ہے؟ کیا تہذیب و ثقافت کے نشو و ارتقاء اور عمرانیاتی حیات کی ترقی کیلئے اٹھتے ہوئے قدم متعین نصب العین اور صحیح منزل کی طرف ہی رواں دواں ہیں؟ احساس محاسبہ کے ضمن میں قرآن حکیم

دو ٹوک موقف کا بیان فرماتا ہے:

﴿فَأَمَّا مَنْ طَغَىٰ ۖ وَ آثَرَ الْحَيٰوةَ الدُّنْيَا ۖ فَإِنَّ الْجَحِيمَ هِيَ الْمَأْوٰى ۖ وَ أَنَا مِنْ خَافٍ مَّقَامٍ رَبِّهِ ۖ وَ

اجتماعیت اور فرد کی فکری تربیت

نہی النفس عن الهوى ۝ فإن الجنة هي المأوى ﴿١﴾

محاسبہ کے اس قاعدہ کی حکمرانی پوری کائنات میں جاری و ساری ہے۔ چنانچہ وہی عمرانیاتی اجتماعی مظاہر بقائے دوام حاصل کرنے میں کامیاب ہوتے ہیں جو محاسبہ کی کسوٹی پر پورا اترتے ہیں۔ جن میں صحت و استواری کی خصوصیات موجود تھیں، جن میں انفعیت کی صلاحیتیں پائی جاتی تھیں اور جو اپنے خالق و مالک اور رب حقیقی کی بارگاہ میں جوابدہی کے لیے مستعد تھے۔ گویا محاسبہ، کائنات اور عمرانیاتی زندگی کا ایک ہمہ گیر اور تخلیقی اصول ہے جو تنہا پاکیزگی عمل اور سیرت و کردار کے لطائف کو قائم رکھ سکتا ہے۔ اخلاقیات و روحانیت کے ان اوصاف کو بیدار کرتا ہے جو اعلیٰ تہذیب و ثقافت کی جان ہیں۔ صرف اسی محاسبہ اور حیاتِ اخروی پر یقین کے جذبے سے ہی نیکی اور پاکیزگی سے حقیقی وابستگی پیدا کی جاسکتی ہے اور شیطان جس نے حرص و ہوس کی آزمائشیں کھڑی کر رکھی ہیں کے ہتھکنڈوں سے حفظ و پناہ حاصل کی جاسکتی ہے۔ منعم حقیقی کی عطا کردہ نعمتوں پر اظہارِ تشکر کرتے ہوئے مطلوب و مقصودِ رضائے الہی کے حصول میں کامیابی حاصل کی جاسکتی ہے۔ عمرانیاتی اعتبار سے فرد اور اجتماعیت کو صالح خطوط پر استوار کر کے زندگی کے اخروی فلاح و نجات کے مقصد کو بیان فرمایا گیا۔ (2)

☆.....عبادات:

عبادت خدا تک پہنچنے اور قربت اختیار کرنے کا ذریعہ ہے۔ معبود حقیقی سے تعلق انسان کو بلند کرتا اور اس کے تمام نقائص کو دور کر دیتا ہے۔ کیونکہ وہ نور اور حیات کا سرچشمہ ہے۔ وہ اس انسانی روح میں نفوذ کرتا ہے جو اپنے قلب کو اُس کی پذیرائی کیلئے کھولتا ہے۔ عبادت اپنی اعلیٰ ترین صورت میں اللہ کی یاد ہے جس کا مطلب یہ ہے کہ ہم زندگی کے نصب العین اور اعلیٰ اقدار کو اپنا

اجتماعیت اور فرد کی فکری تربیت

مطرح نظر بنالیں، خدا اور انسان کا تعلق یکطرفہ نہیں، بلکہ یہ ایک باہمی ارتباط ہے۔ ایک بند اسنی جاتی اور اس پر لبیک کہا جاتا ہے۔ خواہ اس سننے اور جواب دینے کا طریقہ ہماری فہم میں نہ آ سکے۔ تمام حقیقی عبادات، مادی یا انفرادی فوائد یا ہماری نفسانی خواہشات کی تکمیل پذیری کیلئے نہیں بلکہ ان سے مقصود صراطِ مستقیم پر ہدایت یاب ہونا ہے، یہ زیادہ روشنی کی تمنا ہے۔ (3) ایمانیاتی اجزاء کے بعد تیسرا پہلو عبادات کا ہے جو درحقیقت اسلام کی عملی تصویر کے امتیازی رُوپ کا نام ہے۔ عوالم میں سے وہ اہم سبب جو انسان کے قلب و ذہن میں تبدیلی کا باعث بنتا ہے وہ مجموعی طور پر عبادات سے متعلق ہے جن کی سرخیل اقامتِ صلوٰۃ ہے۔ فرد کی انفرادیت اور اجتماعیت کے تعلق کے ناطے، عبادت زبردست کردار ادا کرتی ہے۔ تشکیل و تعمیر اور تربیت کو ایسے سانچوں میں ڈھالتی ہے جو اس کے ذہن و فکر کو جلاء بخشے ہیں، فرد اور اجتماعیت دونوں کو اخلاقی و روحانی لطافتوں کا ہم پلہ بنادیتے ہیں۔ اسلامی تعلیمات کے مطابق یہ عبادات ایک حکمت اور فلسفہ کو متعارف کرواتی ہیں۔

1. النازعات 79 : 37-41

2. اساسیات اسلام، ص : 131-137 ملخصاً

3. خلیفہ عبدالحکیم، ڈاکٹر، اسلام کا نظریہ حیات، ص : 115

﴿قُلْ إِنَّ صَلَاتِي وَنَسْكَی وَمَحْيَایَ وَمَمَاتِي لِلَّهِ رَبِّ الْعَالَمِينَ﴾ (1)

رسول اللہ ﷺ کی لسان حق ترجمان کے ذریعے یہ پیغام دلوا یا گیا کہ تمام تر عبادات اور قربانی یا حج اور جینا و مرنا اللہ رب العالمین کیلئے طے پا گیا جس کے اخلاص میں کوئی دوسرا شریک نہیں۔ انسانوں کی طرح دیگر مخلوقات بھی اسی ذوق عبادت سے سرشار اور ذرہ برابر سرتابی کی مجال نہیں رکھتیں، ارشاد باری تعالیٰ ہے:

﴿كُلٌّ قَدْ عَلِمَ صَلَاتَهُ وَتَسْبِيحَهُ وَاللَّهُ عَلِيمٌ بِمَا تَفْعَلُونَ﴾ (2)

سب نے اپنی نماز اور تسبیح کو جان رکھا ہے اور اللہ جانتا ہے جو کام تم کرتے ہو۔

﴿وَإِنْ مِنْ شَيْءٍ إِلَّا يَسْبِغْ بِحَمْدِهِ وَلَكِنْ لَا تَفْقَهُونَ تَسْبِيحَهُمْ﴾ (3)

اور کوئی بھی شے ایسی نہیں جو اپنی حمد اور تسبیح کو نہ جانتی ہو۔ لیکن تم ان کی تسبیح کو سمجھ نہیں پاتے۔
گویا ہر نوع مخلوق کی فطرت اور نوعیت کے مطابق ان کی عبادت کی تسبیح و تحمید کے لوازمات ہیں جن کو ضروری نہیں کہ دوسرے بھی سمجھتے ہوں مگر ہر نوع مخلوق اس تسبیح و تحمید اور عبادت کی پابند ہے۔ اسی طرح نوع بشری کو اللہ تعالیٰ نے ارادہ و اختیار کے ساتھ عبادت کا پابند بنایا ہے اور اسی میں اس کی آزمائش مضمر ہے۔ یہ اقامتِ صلوٰۃ ہو یا صومِ رمضان، ایتاءِ زکوٰۃ ہو یا مناسکِ حج کی ادائیگی ہر ایک کی اپنی نوعیت اور تقاضے ہیں جن کو کما حقہ پورا کرنے کا مطلب اخلاص اور احسان کے اس درجہ عالی تک پہنچنا ہے جسے حدیثِ جبریلؑ میں اس طرح بیان فرمایا گیا۔

”ان تعبد الله كانك تراه، فإن لم تكن تراه، فإنه يراك“ (4)

عبادت کا فلسفہ عجز و نیاز اور بندگی کے طرزِ عمل کو حیاتِ انسانی کی تمام تر وسعتوں پر محیط کر دیتا ہے۔ عمل کا کوئی گوشہ نیاز مندی کے اظہار سے تہی نہیں رہتا۔ اگر یہ اقامتِ صلوٰۃ کے روپ میں ہے تو ساری کائناتی مخلوقات کے آدابِ عبادت کی جہتوں اور خصوصیات کی ترجمان بن جاتی ہے۔ قیام، رکوع اور سجود پر مشتمل یہ عبادت جس میں اظہارِ بندگی بھی ہے، ادائیگیِ ارکان بھی ہے اور شوق و وارفتگی بھی ہے۔ صرف زبانی اظہارِ تشکر نہیں بلکہ اسے جذب و کیف، محویتِ قلب اور استغراق کی کیفیات سے مالا مال کر دیا۔ صلوٰۃ کو ایمان کے خارجی وجود کا مظہر قرار دیا گیا۔

﴿وَتَبْتَئِلْ إِلَيْهِ تَسْتَلِ﴾ (5)

اجتماعیت اور فرد کی فکری تربیت

یعنی فرد کی فکری تربیت میں اس کے روحانی اور ملکوتی پہلو کو نشوونما دینے اور ملاء اعلیٰ سے ربط و مناسبت پیدا کرنے کیلئے نظام صلوٰۃ کی غیر معمولی افادیت و روشناس کرائی۔ اسی طرح اگر یہ صوم رمضان ہے تو سراسر عشق و محبت کی شوریٰ اور دیوانگی کا مرقع ہے کہ اپنے مالک کے حکم سے اُکل و شرب اور تمام حلال امور سے بھی رک گیا، محبت اور فدائیت کا مظہر ہے۔ اگر ایسا زکوٰۃ ہے تو اپنے مالک حقیقی کی ملکیتِ تامہ کے آگے سر تسلیم خم کرنا سکھا دیا۔

اللہ تعالیٰ کی عطا کردہ نعمتیں اس کی مخلوق تک پہنچانے کا وسیلہ اور ذریعہ بنا دیا۔ فرد کے نفس کی تطہیر اور تزکیہ کا ذریعہ بناتے ہوئے حُب مال کی رذیلیت سے مامون کر دیا اور اگر یہ مناسک حج کی ادائیگی کی شکل ہے تو اپنے محبوب معبودِ برحق کی محبت کی سرمستی میں دیوانہ وار بیت اللہ کے طواف، سعی اور دیگر مناسک کی ادائیگی اس کے اندر برابر ابھی رنگ میں رنگے جانے کے مسلک سے تمسک دکھائی دیتا ہے۔ یہ منفرد روحانی اور تاریخی ماحول سے متعارف کرانے کا ایک ذریعہ ہے۔ تاکہ تقویۃ الایمان کی محرک انگوں اور دلولوں کو تحریک مل سکے۔ یہ دار فکری کی اُس کیفیت کا آئینہ دار ہے کہ اپنے محبوب و معبودِ حقیقی کے حکم سے حجرِ اُسود کو چومتا اور دیوانہ وار حاکمِ حقیقی کے احکامات کو عملی جامہ پہناتا چلا جاتا ہے۔ معبودِ برحق کی رضا اس کا قرب حاصل کرنے کا متمنی اور اپنے روحانی و ملکوتی اوصاف کو صیقل کرنے کی دیوانگی کیلئے وہ مناسک حج کی تکمیل میں مصروف رہتا ہے۔ ان عبادات کی صحیح ادائیگی انسانی زندگی پر انہی اثرات مرتب کرتی ہے۔

- 1 الانعام 6 : 162
- 2 النور 24 : 41
- 3 بنی اسرائیل 17 : 44
- 4 خ، کتاب الایمان، باب سؤال جبرائیل، رقم الحدیث: 50، ص: 12
- 5 المزمّل 73 : 8

اجتماعیت اور فرد کی فکری تربیت

اور وحدت کا رنگ تمام مادی امتیازات کو مٹا کر انسان کو صبغة اللہ میں رنگ دیتا ہے۔ ان تمام عبادات کا حاصل وہ جذبہ ہے جسے تقویٰ یا پرہیزگاری کا نام دیا گیا، اسے علمائے کرام نے قلبی عبادات میں شمار کیا ہے۔

☆.....تقویٰ:

لغت عربی میں 'وقی یقی' کے معنی کسی شے کے ضرر سے اپنے تئیں بچانا، پرہیز کرنا، اجتناب کرنا کے ہیں اسی سے 'اتقاء' ماخوذ ہے۔ جس کو قرآن حکیم میں کئی پیرایوں میں بیان کیا گیا ہے۔ ﴿يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ﴾ (1) کہ اگر تم اللہ سے ڈرو گے تو اللہ تم کو حق و باطل کا امتیاز بخشے گا اور تمہارے گناہوں کو دور کر دے گا۔

﴿إِلَّا أَنْ تَتَّقُوا مِنْهُمْ تُقَاةً﴾ (2)

مگر یہ کہ تم ان سے بچو جیسا کہ بچنے کا حق ہے۔

﴿وَاتَّقُوا فِتْنَةً لَا تُصِيبُ الَّذِينَ ظَلَمُوا مِنْكُمْ خَاصَّةً﴾ (3)

اور اس فتنہ سے ڈرو جو تم میں سے خاص طور پر انہی لوگوں کو نہیں پکڑے گا جنہوں نے ظلم کیا ہوگا۔

ان آیات کریمہ کی روشنی میں یہ امر واضح ہے کہ حدود اللہ کو توڑنے اور جو عہد باندھے گئے ہوں ان کی بے حرمتی، اِثم و عدوان اور عصیان پر مبنی اعمال سے اللہ کے غضب کے اندیشے کی بنیاد پر بچنا تقویٰ کے مفہوم میں داخل ہے۔ امین احسن اصلاحی حقیقتِ تقویٰ کے خلاصہ بحث میں رقمطراز ہیں:

- 1- تقویٰ ہر شے کی زندگی اور اس کی ترقی کا محافظ ہے۔
- 2- تقویٰ زندگی کی اصل شاہراہ ہے۔ کوئی الگ چیز نہیں ہے بلکہ ہر مرحلہ زندگی کے ہم رکاب ہے۔ اس کی حیثیت بدرقہ کی ہے جو انسان کی غلط روی اور خطراتِ راہ سے بچا کر منزل مقصود تک پہنچاتا ہے۔

اجتماعیت اور فرد کی فکری تربیت

- 3- کسی مرحلہ میں بھی یہ زندگی کی جدوجہد اور اس کے مادی و اخلاقی ارتقاء میں مزاحمت نہیں ہے بلکہ ان مزاحمتوں سے یہ زندگی کی حفاظت کرتا ہے جو اس کی مادی یا روحانی ترقی کو درہم برہم کر سکتی ہیں۔
- 4- تقویٰ کوئی خاص ہیئت و صورت نہیں ہے، بجز اس کے کہ جبالت اور فطرت کے اندر جو حدود بڑھنے اور رکھنے کیلئے قائم کر دیے گئے ہیں ان کی پوری پاسداری کی جائے۔

1. الانفال 8 : 29

2. ال عمران 3 : 28

3. الانفال 8 : 25

ان نکات سے اس حقیقت کا پتہ چلتا ہے کہ تقویٰ عین فطرت کے امور کی پاسداری ہے جو نہ تو تعطل پیدا کرتا ہے، نہ ہی جائز رغبتوں، جو ضروریات سے متعلق ہوں یا کمالیات سے، کی نفی کرتا ہے۔ نہ ہی زندگی سے حرکت کو ختم کر کے اس کو جمود اور موت کا شکار بناتا ہے اور نہ ہی رد و قبول، ترک و اختیار اور ہدایت و ضلالت کے فطری قانون کو باطل کرتا ہے۔ (1)

بلکہ یہ نفس کے قلبی احوال اور باطنی کیفیات کی درستی کا نام ہے جو ہمارے اعمال ظاہری کا جوہر اور اسلامی تعلیمات کی روح ہے۔ حیدر زماں صدیقی بھی اسی موقف کی ترجمانی کرتے ہوئے کہتے ہیں کہ قلب کی پراسرار قوت کس طرح درجہ کمال کو پہنچتی ہے؟ اور کس طرح فرد کی تکمیل ذات کا ذریعہ بنتی ہے؟ درحقیقت اس روحانی قوت کی اصلاح و تربیت صرف ایک چیز سے ہوتی ہے جسے قرآنی اصطلاح میں 'تقویٰ' سے تعبیر کر کے انسانی سعادت کا واحد ذریعہ اور حیات ملی کی واحد اساس قرار دیا گیا۔ (2)

سید سلیمان ندوی رقمطراز ہیں کہ ہر اچھے کام کے کرنے اور برائی سے بچنے کیلئے ضروری ہے کہ ضمیر کا احساس بیدار اور دل میں خیر و شر کی تمیز کیلئے خلش ہو، یہ تقویٰ ہے۔ پھر اس کام کو خدائے

اجتماعیت اور فرد کی فکری تربیت

واحد کی رضا مندی کے سوا ہر غرض و غایت سے پاک رکھا جائے تو یہ اخلاص ہے۔ اس کام کو کرنے میں صرف خدا کی نصرت پر بھروسہ رہے تو یہ توکل ہے۔ اس کام میں رکاوٹیں اور دقتیں پیش آئیں یا نتیجہ مناسب حال برآمد نہ ہو تو دل کو مضبوط رکھا جائے اور خدا سے آس نہ توڑی جائے اور اس راہ میں اپنے بُرا چاہنے والوں کا بھی بُرا نہ چاہا جائے تو یہ صبر ہے اور اگر کامیابی کی نعمت ملے تو اس پر مغرور ہونے کی بجائے اس کو خدا کا فضل و کرم سمجھا جائے اور جسم و جان و زبان سے اس کا اقرار کیا جائے اور اس قسم کے کاموں کے کرنے میں اور زیادہ انہماک صرف کیا جائے تو یہ شکر ہے۔ (3)

درحقیقت یہ مختلف قلبی کیفیات ہیں اگر ان سب کا احاطہ کرتے ہوئے ان کی اساس کی طرف توجہ مبذول کریں تو وہ تقویٰ ہے۔ قرآن حکیم کو اللہ جل شانہ نے ہدایت قرار دیا اور اسے متقیوں کے ساتھ مختص فرمایا۔ (4)

دین اسلام کا تصور عبادت جو اپنے وسیع ترین معنی میں زندگی کی تمام تر سرگرمیوں پر محیط ہے کی روح رواں بھی، منشاء و مقصد بھی اور نتیجہ بھی۔ تقویٰ ہی قرار دیا گیا۔ حضرت ابوامامہؓ روایت کرتے ہیں کہ حضور ﷺ نے حجۃ الوداع میں خطاب کرتے ہوئے فرمایا ”اتَّقُوا اللَّهَ رَبَّكُمْ“ (5)

حضرت ابوہریرہؓ کی روایت کے الفاظ ”التَّقْوَىٰ هَهْنَا“ ویشیر الی صدرہ ثلاث مرار۔ (6)

کہ تقویٰ یہاں ہے۔ آپ ﷺ نے اپنے سینہ کی طرف اشارہ کر کے تین مرتبہ فرمایا۔

حضرت ابوسعید خدریؓ سے یہ روایت منقول ہے:

”اتَّقُوا فِرَاسَةَ الْمُؤْمِنِ ، فَإِنَّهُ يَنْظُرُ بِنُورِ اللَّهِ“ (7)

1. حقیقت دین ، ص: 320
2. صدیقی، حیدر زمان، اسلامی نظریہ اجتماع، ص: 55
3. ندوی، سلیمان، سید، سیرۃ النبی ﷺ [لاہور: نیشنل بک فاؤنڈیشن، اشاعت سوم، 1983ء] 348/5
4. قوله تعالى ﴿ذلك الكتاب لا ريب فيه هدى للمتقين﴾ البقرة 2 : 2
5. ت، ابواب الصلوة، باب ما ذكر في فضل الصلوة، رقم الحديث: 616، ص: 158؛ وقوله تعالى: ﴿أَمْ نَجْعَلُ الْمُتَّقِينَ كَالْفُجَّارِ﴾ ص 38 : 28
6. م، كتاب البر والصلوة، باب تحريم ظلم المسلم، رقم الحديث: 6541، ص: 1124
7. ت، ابواب تفسير القرآن، باب و من سورة الحجر، رقم الحديث: 3127، ص: 706، [قال ابو يحيى]: هذا حديث غريب لا نعرفه الا من هذا الوجه، و قد روى عن بعض أهل العلم في تفسير هذه الآية: ﴿ان في ذلك لآيت للمتوسمين﴾

حضرت ابن عباسؓ سے روایت ہے کہ آپ ﷺ نے ارشاد فرمایا:

” اتَّقِ دعوةَ المظلومِ فإنَّها ليسَ بينها و بينَ الله حجابٌ “ (1)

حضرت جابر بن عبد اللہؓ سے روایت ہے کہ رسول اللہ ﷺ نے فرمایا:

” اتَّقُوا الظَّلمَ ، فَإِنَّ الظَّلمَ ظلماتٌ يومَ القيامةِ “، [و اتَّقُوا الشَّحَّ ، فَإِنَّ الشَّحَّ أَهْلَكَ مِنْ كَانِ

قَبْلَكُمْ ، حَمَلَهُمْ عَلَى أَنْ سَفَكُوا دِمَاءَهُمْ وَ اسْتَحْلَوْا مُحَارِمَهُمْ] (2)

حضرت عدی بن حاتمؓ سے مروی ہے:

” اتَّقُوا النَّارَ وَ لَوْ بِشِقِّ تَمْرَةٍ ، فَإِنْ لَمْ تَجِدُوا فِي كَلِمَةٍ طَيِّبَةٍ “ (3)

” اتَّقُوا اللَّهَ فِي هَذِهِ الْبَهَائِمِ الْمَعْجَمَةِ فَإِنَّهَا صَالِحَةٌ وَ كُلُّهَا صَالِحَةٌ “ (4)

نبی کریم ﷺ سے جنت میں داخل ہونے والے امور کے بارے میں دریافت کیا گیا تو آپ ﷺ نے فرمایا:

” اتَّقُوا وَ حَسِّنِ الْخُلُقَ “ (5)

اجتماعیت اور فرد کی فکری تربیت

- ” لا يبلغ العبد أن يكون من المتقين حتى يدع مالا بأس به حذراً لما به البأس “ (6)
- حضور نبی کریم ﷺ سے لوگوں میں سے افضل شخص کی خصوصیت دریافت کی گئی تو آپ ﷺ نے فرمایا:
- ” كل مخموم القلب ، صدوق اللسان “ ، قالوا : صدوق اللسان نعرفه . فما مخموم القلب ؟
- قال : ” هو التقي ، التقى لا إثم فيه ولا بغي ولا غل ولا حسد “ (7)
- ” الحسب المال ، والكرم التقوى “ (8)
- حضرت عرباض بن ساریہؓ سے روایت ہے کہ آپ ﷺ نے ایک مرتبہ خطبہ کے آغاز میں تلقین فرمائی:
- ” أوصيكم بتقوى الله “ (9)
- حضرت ابوہریرہؓ سے روایت ہے کہ آپ ﷺ نے کسی شخص کو ارشاد فرمایا:
- ” أوصيك بتقوى الله “ (10)
- حضرت ابوذر غفاریؓ کو نصیحت فرمائی:
- ” أوصيك بتقوى الله ، فإنه رأس الأمر كله “ (11)

- 1 خ ، کتاب المظالم ، باب الاتقاء والحذر ، رقم الحديث: 2448 ، ص: 395
- 2 م ، کتاب البر والصلة ، باب تحريم الظلم ، رقم الحديث: 6576 ، ص: 1129
- 3 ن ، کتاب الزكاة ، باب القليل في الصدقة ، رقم الحديث: 2554 ، ص: 353
- 4 د ، کتاب الجهاد ، باب ما يومر به من القيام ، رقم الحديث: 2548 ، ص: 370
- 5 جہ ، ابواب الزور ، باب ذكر الذنوب ، رقم الحديث: 4246 ، ص: 618
- 6 ت ، ابواب صفة القيامة ، باب علامة التقوى [بيروت (لبنان): دار الكتب العلمية، 1421ھ/ 2000م] رقم الحديث: 2451 ، 359/3 ؛
- 7 جہ ، ابواب الزهد ، باب الورع ، رقم الحديث: 4215 ، ص: 614
- 8 جہ ، ايضاً حوالہ مذکورہ ، رقم الحديث: 4216 ، ص: 614
- 9 جہ ، ايضاً حوالہ مذکور ، رقم الحديث: 4219 ، ص: 614
- 10 ت ، ابواب العلم ، باب الاخذ بالسنة ، رقم الحديث: 2676 ، ص: 607
- 11 جہ ، ابواب الجهاد ، باب فضل الحرس ، رقم الحديث: 2771 ، ص: 400
- 12 صحيح ابن حبان ، کتاب الصلاة ، ذكر ما يدعو المرء ، رقم الحديث: 2681 ،

رسول کریم ﷺ کے اس ارشادِ گرامی کے مطابق تقویٰ رأس الامر یعنی تمام معاملاتِ حیات کی روحِ رواں اور جان ہے۔ یہ ہر شعبہ حیات اور اس کی متعلقہ سرگرمیوں کو زینت اور رونق بخشتا ہے۔ یہ کسی خاص مظہر تک محدود نہیں بلکہ ایک حکمتِ عملی کے روپ میں پوری زندگی پر محیط ہے۔ معرفت و خشیتِ الہیہ، خوفِ آخرت اور اوامرِ الہیہ کا سچا احترام، ظاہر و باطن کی یک رنگی کا نام تقویٰ ہے۔ ان احادیثِ مبارکہ میں ان امور اور معاملات کی نشاندہی فرمائی گئی ہے جن کے پس پشت تقویٰ ایک قوتِ محرکہ کے طور پر کام کرتا ہے۔ اسے دخولِ جنت کا باعث قرار دیا گیا۔ قرآن حکیم میں بھی اہل تقویٰ کی پہچان بیان فرمائی گئی ہے، ارشادِ باری تعالیٰ ہے:

﴿وَالَّذِي جَاءَ بِالصَّدَقِ وَ صَدَقَ بِهِ أُولَٰئِكَ هُمُ الْمُتَّقُونَ﴾ (1)

وہ لوگ جو تمام شعبہ ہائے حیات میں صداقتوں کے امین بن کر سامنے آئے اور صداقت و راستبازی سے ذرہ برابر بھی تجاوز نہ کیا تو وہ متقی کہلائے۔ صداقت اور راستبازی پر مبنی امور کی نشاندہی کرتے ہوئے اللہ تعالیٰ نے آیت کریمہ ﴿وَلَكِنَّ الْبِرَّ.....﴾ میں اس کا دائرہ اجزائے ایمانیات کی قبولیت سے شروع کیا گیا اور اس کو انفاق فی سبیل اللہ، اقامتِ صلوٰۃ، ایفاءِ زکوٰۃ، ایفاءِ عہد، سختیوں، تکالیف اور لڑائی کے موقعوں پر صبر پر محیط کیا گیا۔ (2) یعنی فرد کی ذات سے معاملہ کی ابتداء ہے اور اجتماعیت کے مفادات کے ساتھ اس کا ارتباط قائم فرمایا گیا۔ گویا تقویٰ درحقیقت فرد کی باطنی کیفیات اور قلبی احساسات کے تناظر میں خشیتِ الہیہ سے وجود پذیر ہونے والی خوبی کا نام ہے اور اس کی اہمیت یہ ہے کہ یہ اجتماعیت کے وسیع تر لوازمات پر بہت مؤثر طریقے سے اثر انداز ہوتی ہے۔ قرآن پاک میں اس وصفِ حسہ کو انتہائی پسندیدہ اوصاف میں شامل کیا گیا ہے جن کی اللہ تعالیٰ کے ساتھ نسبت موجود ہے۔ کیونکہ

اللہ تعالیٰ تقویٰ والوں کا ساتھ دیتا ہے۔ (3)

اصل التقویٰ ہی اللہ کے ولی ہوتے ہیں (4) اور وہ اُن سے محبت کرتا ہے۔ (5) اُخروی نعمتوں پر اہل التقویٰ کا استحقاق بیان فرمایا گیا:

﴿إِنَّ الْمُتَّقِينَ عِنْدَ رَبِّهِمْ جَنَّاتُ النَّعِيمِ﴾ (6)

اہل تقویٰ کیلئے جنت اور اس کی نعمتوں کے علاوہ جنت کے چشموں، نہروں اور بہترین ٹھکانہ کی نشاندہی بھی فرمائی گئی۔ (7)

تمام نعمتیں اور انعامات کی سزا داری اسی لیے ہے کہ حیاۃ الدنیا میں انہوں نے بہت محنت کی اور اپنے لیے اعمال کا وہ نمونہ محفوظ فرمایا جو کہ صرف تقویٰ کی بنیاد پر ہی استوار ہو سکتا ہے۔

﴿وَمَنْ يَعْظَمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾ (8)

- 1 الزمر 39 : 33
- 2 البقرة 2 : 177
- 3 قوله تعالى: ﴿وَاعْلَمُوا أَنَّ اللَّهَ مَعَ الْمُتَّقِينَ﴾ البقرة 2 : 194
- 4 قوله تعالى: ﴿إِنْ أَوْلِيَاءَهُ إِلَّا الْمُتَّقُونَ﴾ الأنفال 8 : 34
- 5 قوله تعالى: ﴿فَإِنَّ اللَّهَ يُحِبُّ الْمُتَّقِينَ﴾ آل عمران 3 : 76
- 6 القلم 68 : 34
- 7 قوله تعالى: ﴿إِنَّ الْمُتَّقِينَ فِي جَنَّاتٍ وَعُيُونٍ﴾ الذریت 51 : 15 ، و قوله تعالى: ﴿إِنَّ الْمُتَّقِينَ فِي جَنَّاتٍ وَنَهَرٍ﴾ القمر 54 : 54
- 8 وقوله تعالى: ﴿إِنَّ الْمُتَّقِينَ لَحُسْنِ مَابٍ﴾ ص 38 : 49 الحج 22 : 32

آیات مبارکہ اور احادیث نبوی ﷺ کی روشنی میں یہ بات ثابت ہوتی ہے کہ فرد کی فکری تربیت میں اجزائے ایمانیات میں سے اہم ترین عقائد اور عبادات کے ساتھ ساتھ تقویٰ وہ خصوصیت

اجتماعیت اور فرد کی فکری تربیت

ہے جو اعمال کے حسن کا باعث اور اسلامی احکام کی غایت ہے۔ اگر قلب انسانی میں یہ جذبہ زندہ و بیدار ہو تو انسان خود آگاہی کے وصف سے متصف زندگی کی صلاح و فلاح کو تقویت دینے والے اعمال پر عمل پیرا ہوتا ہے اور اپنے لیے دنیا کی زندگی میں سے ہی توشہ آخرت اکٹھا کر لیتا ہے۔

﴿وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ﴾ (1)

یعنی جو شخص تقویٰ اختیار کرے گا اللہ اس کیلئے رنج سے مخلصی کی راہ پیدا کر دے گا۔

﴿وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا﴾ (2)

اور جو اللہ کا تقویٰ اختیار کرے گا اللہ اس کے کاموں میں سہولت پیدا کر دے گا۔

﴿وَمَنْ يَطْعِ اللَّهَ وَرَسُولَهُ يَخْشِ اللَّهَ وَيَتَّقْهُ فَأُولَٰئِكَ هُمُ الْفَائِزُونَ﴾ (3)

اور جو اللہ اور اس کے رسول کی اطاعت کرے گا اور اللہ سے خوف رکھے گا اور اس کا تقویٰ اختیار کرے گا پس وہی لوگ فائز یعنی کامیاب ہیں۔

مذکورہ بالا ان آیات کریمہ سے اندازہ ہوتا ہے کہ تقویٰ کی لذت آشنائی درحقیقت قرب و محبت اور اطاعتِ الہیہ کے رشتوں کو استوار کرتی ہے۔ یہ خصوصیت انسان کے اعمال میں لطافت اور معنویت پیدا کرتی ہے۔ انسان فکر و نظر کے ایسے اسلوب سے بہرہ مند ہو جاتا ہے جو اس کے سیرت و کردار کے گوشوں کو متور و تاباں کر دیتا ہے۔ ترغیبات اور ترہیبات میں اس کیلئے سہر ثابت ہوتا ہے۔ انسان کو اس کی محدود، فانی اور اُتھلی سطح سے اٹھا کر عشقِ الہی کے اس افق بلند کی طرف ترفع دیتا ہے جو لامحدود و وسعتوں کو اپنے دامن میں سیٹھے ہوئے ہے۔ محض راض و عدوان اور فسق و فجور سے مجتنب رہنا اس کا سطح نظر نہیں ہوتا۔ بلکہ تقویٰ کی اتصاف پذیری کا ہدف یہ بن جاتا ہے کہ وہ ایسا کون سا انداز اپنائے جس کے نتیجہ میں اللہ کی محبت کی نعمت کا سزاوار ٹھہرے۔ گویا تقویٰ نہ صرف محرک، سرچشمہ، عمل اور کردار کی اساس اور اس کی روح و جان

اجتماعیت اور فرد کی فکری تربیت

ہے بلکہ فرد کیلئے تہذیبی عمل کا عنوان بھی ہے۔ جب الہی کی سرشاری کے نتیجے میں تزکیہ کے جس عمل سے گزرتا ہے وہ اس کے فوائد سے دوسروں کو بھی مستفید کرتا ہے۔ (4) اور یہی وہ نکتہ ہے جو ہمارے موضوع بحث کو ثابت کرتا ہے کہ دین اسلام فرد کی فکری و قلبی تربیت ایسے اصول و ضوابط کے تحت کرتا ہے جس کے نتیجے میں اجتماعیت کی ترتیب و تشکیل انتہائی مثبت انداز میں خود بہ خود رُو بہ عمل ہوتی ہے اور فرد کی شخصیت کی تابش اور ضوضائیوں سے اجتماعیت بھی متور و تاباں ہو جاتی ہے۔

- 1 الطلاق 65 : 2 , 3
- 2 الطلاق 65 : 4
- 3 النور 24 : 52
- 4 اساسیات اسلام ، ص: 275-276 ملخصاً

مصادر و مراجع

- 1 القرآن الحکیم: القرآن الحکیم مع ترجمہ از شاہ رفیع الدین و مولانا شرف علی تھانوی، لاہور: تاج کمپنی س ن.
- 2 ابن حبان، محمد بن حبان، ابو حاتم، الإمام (م: 254ہ)، صحیح ابن حبان، بترتیب امیر علاؤ الدین علی بن بلبان
- الفارسی (م: 739ہ)، لبنان: بیت الأفكار الدلّیة، 2004 م.
- 3 ابن ماجہ، ابو عبد اللہ محمد بن یزید، القزوينی، سنن ابن ماجہ، الرياض: مکتبة

دارالسلام، الطبعة الأولى،

1420 هـ / 1999 م.

4 ابو داؤد، سليمان بن الاشعث بن إسحاق (م: 275هـ) سنن أبي داؤد، الرياض: مكتبة دارالسلام، الطبعة الأولى،

1420 هـ / 1999 م.

5 اصلاحي، امين احسن، حقيقت دين، لاهور: مكتبة انجمن خدام القرآن، طبع دوم، 1400 هـ / 1980 ع.

6 البخاري، محمد بن اسماعيل، ابو عبدالله، الإمام (م: 256هـ) صحيح البخاري، الرياض: مكتبة دارالسلام، الطبعة الثانية،

1419 هـ / 1999 م.

7 البيضاوي، ناصر الدين ابو الخير عبدالله بن عمر (م: 691هـ) انوار التنزيل وأسرار التأويل المعروف بتفسير البيضاوي،

إعداد وتقديم: محمد عبدالرحمن المرعشلي، بيروت: دار احياء التراث العربي، مؤسسة التاريخ العربي،

الطبعة الاولى، 1418 هـ / 1998 م.

8 الترمذی، ابو عيسى محمد بن عيسى (م: 279هـ)، جامع الترمذی، الرياض: مكتبة دارالسلام، الطبعة الاولى،

1420 هـ / 1999 م.

9 حموده عبدالعاطي، ڈاکٹر، Islam in Focus، مترجم: رضا بدخشانی، اسلام ایک زندہ حقیقت، لاہور: اسلامک بک پبلشرز، سن .

اجتماعیت اور فرد کی فکری تربیت

10 خلیفہ عبدالحکیم، ڈاکٹر، اسلام کا نظریہ حیات، لاہور: ادارہ ثقافت اسلامیہ، طبع ثانی، 1970ء۔

11 شہاب، رفیع اللہ، اسلامی معاشرہ، لاہور: سنگ میل پبلیکیشنز، 1988ء۔

12 صدیقی، حیدر زمان، اسلامی نظریہ اجتماع، لاہور: یونیورسل بکس، 1986ء۔

13 عبدالحمید صدیقی، انسانیت کے تعمیر نو اور اسلام، لاہور: اسلامک پبلشنگ ہاؤس، اشاعت اول، 1976ء۔

14 المسلم، ابو الحسین، مسلم بن الحجاج، القشیری (م: 261ھ) صحیح مسلم، الرياض: مكتبة دار السلام، الطبعة الثانية 1421ھ/2000م۔

15 ندوی، سلیمان، سید، سیرۃ النبی ﷺ، لاہور: سروسز بک کلب، اشاعت سوم، 1983ء، جلد 5۔

16 ندوی، محمد حنیف، اساسيات اسلام، لاہور: ادارہ ثقافت اسلامیہ، بار اول، 1973ء۔

17 النسائی، ابو عبد الرحمن احمد بن شعيب، الإمام، (م: 302ھ) سنن النسائی الصغرى، الرياض: مكتبة دار السلام، الطبعة الاولى، 1420ھ/1999م۔

18 اردو دائرہ معارف اسلامیہ، مقالہ توحید، لاہور: داش گاہ پنجاب، طبع ثانی، 1426ھ/2005ء، جلد 6۔

Charis Waddy, The Muslim Mind, Lahore: Vanguard Books

19(Pvt.) Ltd., 1992.